

ERA 76

**FIT-TRIBUNAL TA' REVIŻJONI TAL-AMBIENT U L-IPPJANAR**

**Nru tal-Permess [ERA]:**

**WM 00006/14/A**



**Green MT Limited**

**vs**

**Awtorità għall-Ambjent u r-Riżorsi**

**Data tad-decizjoni: 15 ta' Frar 2018**

**Rikors tal-Appell tas-soċjetà Green MT Limited:**

**Tesponi reverentement:**

1. Illi permezz ta' decizjoni ddatata 15 ta' Frar 2018, l-Awtorità Appellata kkomunikat lis-soċjetà appellanti (kopja annessa Dok A), illi kienet qed talloka numru ta' Kunsilli Lokali senjatament Kerċem, Għarb, Fontana, San Lawrenz, Għasri, Żebbuġ, Munxar u Senglea lill-istess soċjetà appellanti u dan permezz tal-interpretazzjoni mogħtija mill-Awtorità appellata tar-regolament 13 (7) tar-Regolamenti Dwar l-Ippakkjar u l-Iskart tal-Ippakkjar fil-Maniġġar tal-Iskart;
2. Illi l-fatti li wasslu sabiex ittiehdet din id-decizjoni kienu s-segwenti:
3. Illi l-Avviż Legali 227 tal-2017 li gie ppubblikat fit-12 ta' Settembru 2017, introduċa s-segwenti emenda lir-regolament 13 (7) tar-Regolamenti Dwar l-Ippakkjar u l-Iskart tal-Ippakkjar fil-Maniġġar tal-Iskart:

*"Izda ukoll li meta l-iskemi awtorizzati ta' rkupru tal-iskart tal-ippakkjar jonqsu milli jaslu għal qbil ma' Kunsilli Lokali partikolari, l-awtorità kompetenti għandha talloka lil daww il-Kunsilli Lokali mingħajr arrangamenti fost l-iskemi awtorizzati ta' rkupru ta' skart tal-ippakkjar fuq il-bażi tal-piż medju tal-ippakkjar jew tal-materjal tal-ippakkjar imqiegħed fis-suq mill-iskemi u d-demografiċi attwali ta' daww il-Kunsilli Lokali mingħajr arrangamenti."*

4. Illi s-soċjetà appellanti hija skema awtorizzata ta' rkupru tal-iskart tal-ippakkjar li għalhekk koperta bil-permess numru WM 00006/14/A, hija soġġetta għar-regolamenti ċitati;
5. Illi fil-ġranet qabel ma tħabbret id-deċiżjoni msemmija saret laqgħa bejn is-soċjetà appellanti u l-Awtorità appellata, waqt liema laqgħa s-soċjetà appellanti spjegat fid-dettall u saħansitra pprovdiet dokumenti in sostenn tal-argumenti tagħha, li fl-aħħar kwart tas-sena 2017 naqsu xi membri produttori tal-iskema ossija soċjetà appellanti b'riżultat illi l-ammont ta' materjal tal-ippakkjar li tqiegħed fuq is-suq mill-membri tal-iskema appellanti naqas b'mod sostanzjali. Dan wassal sabiex l-obbligu statutorju tal-iskema appellanti sabiex tiġbor l-iskart tal-ippakkjar tal-konsumatur permezz tal-ġbir bieb bieb kif ukoll permezz tal-provediment ta' bring-in sites għall-ġbir separat naqas b'mod proporzjonat;
6. Illi konsegwentement kif kellha kull dritt li tagħmel l-appellanti, rat liema kunsilli lokali li kienet qed tagħmel il-ġabra tal-iskart riċikabbli bieb bieb kif ukoll il-provediment tal-bring in sites, liema kunsilli ma kellhomx arrangament in vigore jew f'każ li kien hemm arrangament fis-seħħ, l-appellanti baġtet avviz ta' terminazzjoni. Dan wassal sabiex l-Awtorità appellata intervjeniet u talbet laqgħa urgenti kif imsemmi aktar 'il fuq.
7. Illi r-remit tal-Awtorità appellata huwa limitat sabiex talloka dawk il-Kunsilli **minghajr arrangament** u għalhekk b'decizjoni arbitrarja wahda, minghajr ma dahlet fl-ebda demografika jew metodologija oħra, ordnat li dawk il-Kunsilli li l-iskema appellanti kienet għada kif waqqfet ergo li gew bla arrangament, regghet tefgħathom f'hogorha, spejjez tagħha minghajr l-icken kejl ta' ekwita jew proporzjonalita'.

#### L-Appell odjern

8. Illi n-natura ta' dan l-appell hija wahda ta' żball procedurali materjali peress li permezz tad-deċiżjoni li minnha qed jiġi intavolat dan l-appell, senjatament permezz ta' metodologija ħażina jew sproporzjonata, l-iskema appellanti qed issofri u ser tibqa' ssofri preġudizzju li jista' jkun saħansitra rrimedjabbli, konsistenti f'impożizzjoni arbitrarja da parte tal-Awtorità appellata ta' spejjez li qed jiġu inkorsi mill-iskema appellanti konsistenti fil-ħlas għall-ġbir tal-iskart riċikabbli bieb bieb kif ukoll il-provediment tal-bring in sites lil dawk il-kunsilli indikati fid-deċiżjoni appellata u dan kif ser jirriżulta ampjament waqt it-trattazzjoni ta' dan l-appell;

9. Illi fl-emenda suċitata tar-Regolamenti Dwar l-Ippakkjar u l-Iskart tal-Ippakkjar fil-Maniġġar tal-Iskart, l-Awtorità Appellata għandha d-dritt li talloka kunsilli mingħajr arrangamenti fost iż-żewġ skemi awtorizzati (l-Appellanti u skema oħra f'pajjiżna) fuq il-bażi tal-piż medju tal-ippakkjar jew tal-materjal tal-ippakkjar imqiegħed fis-suq mill-membri produtturi tal-iskemi, u d-demografiċi attwali ta' dawk il-kunsilli;
10. Illi l-Appellanti umilment tissottometti illi l-metodologija użata mill-Awtorità appellata mhijiex waħda ekwa u ġusta kif titlob id-dispożizzjoni tal-liġi bil-konsegwenzi allarmanti msemmija aktar 'il fuq u naxxenti mid-demografiċi attwali;

Għaldaqstant l-iskema appellanti titlob lil dana l-Onorabbli Tribunal jogħġbu, għar-raġunijiet esposti u wara li jisma' l-provi prodotti waqt it-trattazzjoni ta' dan l-appell, jvarja d-deċiżjoni tal-Awtorità Appellata tal-15 ta' Frar 2018 u minflok jalloka dawk il-Kunsilli Lokali mingħajr arrangamenti lill-iskema appellanti b'metodologija ekwa bbażata fuq il-piż medju tal-ippakkjar jew tal-materjal tal-ippakkjar imqiegħed fis-suq mill-membri tagħha kif ukoll abbażi tad-demografiċi attwali ta' dawk il-Kunsilli Lokali mingħajr arrangamenti.

Bl-Ispejjez.

**JAN-KARL FARRUGIA LL.D.**

FARRUGIA LAW ADVOCATES,  
221B, TRIQ IR-REPUBBLIKA,  
VALLETTA

APPELLANTI: THE GREEN HUB, TRIQ VALLETTA L-QADIMA, MQABBA  
APPELLATA: ERA, HEXAGON HOUSE, SPENCER HILL, MARSA